

7^ይ ትእዛዝ እግዚአብሔር

“You shall not steal”

አይትስረቕ

ዓለርተ ትእዛዛት አብ ክልተ ይምቀሉ ቀዳሞት ሰለስት ንእግዚአብሔር ዝርእዩ እዮም እቶም ዝተረፉ ሸውዓተ ግን ንስብ ዝርእዩ እዮም። እዞም ሸውዓተ ነቲ መሰረታዊ ሕይወት ወድሰብን ርክባቱ ምስ ፍጡርን ከምኡ ዝበለ ሰብን ይትንክፉ። ሻብዓይ ትእዛዝ ካብቶም ሓምሽተ መሰረታዊያን ነገራት ናይ ሰብአዊ ርክባት ዝርኢ ኾይኑ ንንብረት ሰብ ዝርኢ እዩ። ሕይወት ሰብ ምስ ሓደ ካብዞም ሸውዓተ ትእዛዛት ዝተተሓሓዘ እዩ። ስድራ “Family”(4ይ ትእዛዝ)፣ ሕይወት “Life” (5ይ ትእዛዝ)፣ መውሰቦ “Sex” (6ን 9ን ትእዛዝ)፣ ንብረት “property” (7ይን 10ን ትእዛዝ)፣ ርክባት “communication” (8ይ ትእዛዝ)። ወላ እኳ ንብረት ከም ሕይወት፣ ስድራ፣ መውሰቦ፣ ርክብ ከምኡም አድላዩ አይኹን እዚ ትእዛዝ ጠቓሚ እዩ ምኻንያቱ መብዝሕትኡ ሓይልናን ግዜናን ምስ ንብረት ምስ ነገራት እዩ ዝሓልፍ። አብዚ ዓለም ቦቲ አምላኽ ዝደልዮ ክነብር ኢና ዘሎና አብዛ እንነብራ ዓለም ነቲ አብአ ዘሎ ከመይ ገርና ክምእንጥቀመሉን ንዝመጽእ ዓለም መሰናደዊ ክንጥቀመሉ እዩ ዝውሃበና። አምላኽ አብ ዓለም ንሰብ ከምቲ ንሱ ዝደልዮ ክመርሕ ሓላፍነት ሂቦዎ። ከምድላይና ዘይኮነ ከም ድላይ አምላኽ ክንመርሕ ሓላፍነት ዝለበስና ኢና። ነዚ ሓላፍነት ክጥሕስ ከሎ ትእዛዝ አምላኽ የፍርስ።

ሻብዓይ ትእዛዝ ከም ሻድሻይ ትእዛዝ ሕጽር ብዝበለ መግለጺ ኢና አብ ቅዱስ መጽሓፍ እንረኽቦ “አይትስረቕ”። አብ ክልቲኡ አብ ዘጽአትን ዘዳግምን ዘሎ ሓደ እዩ።

ሻብዓት ትእዛዝ ንብረት ብጻይካ ብዘይ ፍትሓዊ አገባብ ምውሳድ ወይ ምሓዝ ወይ ድማ ብዝኾነ መገዲ ብመንፅር ንብረቱ ንብጻይካ ምጉዳእ ይኸልክል። ንምድራዊ ሃብትን ናይ ስርሓት ሰብ ፍርያትን ብኃልዮት አብ ምሓዝ መደብ ፍቕርን ፍትሕን ኪሕሎ ይእዝዝ። ምእንቲ ሓበራዊ ረብሓ ተባሂሎ ምድራዊ ብረኽት ንኹሉ ብዘይ ለላን ጉለላን ዝተመደበ ምዃኑ ኪፍለጥ ምስኡ ድማ ናይ ግላዊ ንብረት መሰል ኪሕሎ እዚ ሻብዓይ ትእዛዝ ዚሓቶ እዩ (ሓ/ት/ክ/ 2401)።

እግዚአብሔር ንሰብ ክፈጥሮ አንከሎ ወናኒ ገሩ ፈጢርዎ። ኩሉ ሰብ ባዕሉ ዝውንኖ እሞ ናይ ምውናን መሰሉ ክሕሎ ነጻነቱን ክብረቱን ተሓልዩ ሕይወቱ ክመርሕ ካብ መጀመርያ አምላኽ ምስደለዮ እዩ። ወናኒ ንብረት ማለት ግን ንኣኡ ጥራሕ ዝተሓዘኤ ዘይኮነ ልክዕ ከምቲ ንሱ ዚጥቀመሉ ካልኣትውን ኪረብሕሉ ይኸእሉ ብዚብል መንፈስ ንኻልኣት እውን ከምዝበጽሖም ኪሓስብ አለዎ። ናይ ዝኾነ ይኹን ንብረት ወይ ጥሪት ዋና ምዃን ማለት ናይ እቲ ብኃልዮት አምላኽ ዝተዘርግሐ ሓላውን አመሓዳርን ምዃን እዩ። ስለዚ ሰብ መሰሉ እና ተሓለዎ መሰል ካልኣት ክኣ ክሕሉ እዩ ድላይ አምላኽ ካብዚ ወጻኢ ክኸውን እንከሎ ንድላይ አምላኽ ነፍርስ ሽቡ ነገራት ዘይ መገዶም ይሕዙ።

አብዚ ሻብዓይ ትእዛዝ ናይ ካልእ ሰብ ከይንወስድ ጥራሕ አይኮነን ዝእዝዝና ብሓሳብ ከይንምነ እውን እዩ ዝእዝዝ። እዚ ርድኢት አብቲ አብ ቅድሚ እግዚአብሔር ብሓሳብ እንተ ፈጸምናዮ ወላ እውን ግብሪ ይግደሎ ተፈጺሙ እዩ። ኃጢአት አብ ድላይና እዩ ዝምስረት ማለት አንጻር አምላኽ ብሓሳብና ምስ ገበርናዮ ፈጸምናዮ ኢና። ሰብ ብልቡ ብሓሳቡ እንተ ዘይሰርቕ ብኢዱ አይምስረቕን።

ክርስቶስ ንሻብዓይ ትእዛዝ አይትረኛ እናበለ ይደግሞ (ማር 10:19)። አብ ትምህርቱ ደጋጊሙ አብ ብሉይ ኪዳን ንዝኾነ ምጥፍፋእ ከምዝውግዞ ወጊዝዎ። ንሕጊ ሙሴ አብ ዝለዓለ ደረጃ አደይብዎ፤ ሰብ ከማና ኮይኑ ከመይ ኢልና መንግስተ ሰማይ ከምእንኣቱ ሓቢሩና። ቤተ ክርስቲያን ነዚ መሰረት ገራ አብ ትምህርታ መሰረታዊ ሞራላዊ ዋናነትን ከምኡ ድኻነት ከመይ ገሩ ንገጽ ምድሪ ከም ዝቐየራ ተስተምህር።

ሰሳዔ

ሓደ ካብቲ ብንጹር ክርስቶስ ደጋጊሙ ዝገለጸልና ደቂ ሰብ አብ መንግሥም ማዕርነት የለን። አብዚ ዓለም ገለሰባት ካብ ካልኣት ብዙሕ አልኦም። ናዚ ምኽንያት ብቐረባ እንተ ረአናዮ ብዙሕ እዩ።

- እግዚአብሔር ንገለ ሰባት ካብ ካልኣት ዝያዳ ይህብ።
- ገለ ሰባት ካብ ካልኣት ብዝያዳ አብ ስራሕ አብ ኩሉ ካብ ካልኣት ይብርትዑ።
- አብ መንጎ ሰባት ርትዒ ይጎድል። ገለ ካብቲ ዝግብኦም ይኸልኡ፤ ወላ እውን ነቲ ዘድልዮም ነገር ይኸልኩሉ። ገለ ሰባት ከአ ናይ ካልኣት ሰባት ስራሕ፤ ክእለት ይምዝምዙ እሞ ብዘይንሕስያ ይሰርቁ። እዚ ነገራት ብዘይ ፍርሒ አብ ታሪኽ ዓለምና ዝተፈጸመ እዩ ገና እውን ይፍጸም ኣሎ።

እዚ ነገራትን ካልእን አብ መንጎ ሰባት ማዕርነትን መሰልን አጥፊኡ። ሰባት በዚ አተሓሳስብኦም ተበኪሉ አብ ዓመጽ ይነብሩ። በዚ ምኽንያት ሰባት በቲ ዝውንንዎ አብ መንግሥም ቅንኢ ይፍጠር። ቅንኢ ንስራዕ ትወልዳ ሰሳዔ ኸአ አብ ኩሉ ዓይነት ኃጢአት ትመርሓና። አብ ልቢ ስስዑ ሰብ ፍቕሪ ሓቂ የለን ንአይ ጥራሕ ይጥዓመኒ እናበለ ብኻልኣት መሰሎም ንብረቶም እናገበተ ክነብር ይደሊ እዚ ንአምላኽ የሕዝን ንሰብ ይጎድእ። ሓደ ካብቲ ንዓለምና ጸገም ኮይንዎ ዘሎ ሰሳዔ እዩ፤ ሰብ ዘድልዮን ዘየድልዮን ሰሊዑ ሃነፍነፍ ክብል ፀሓይ ትዓርቦ ኣላ። ብሃገራት ደረጃ ብመንግስታት ደረጃ ብግለሰባት ደረጃ በዚ ሕማም ዘይተጠቐዎ የለን እዚ አብ ስርቂ ብቐሊል የብጽሓና። ስሉዕ ክሰርቕ አየጸግሞን እዩ።

አምልኾት ሃብቲ

ክርስቶስ ደጋጊሙ ዘስተምሃሮ ምስ ንዋታዊ ነገር፤ ወይ ምስ ሃብቲ ዓለም ዘሎና ርክብ ክጥንቀቐሉ አስተምሂሩና። አብ ሉቃ 12:13-15 ዘሎ ብሩህ ትምህርቲ እዩ። “ሓደ ኻብቶም ሕዝቢ ድማ መምህር ንኃወይ ርስቲ ክመቐለኒ ተዛረበልይ በሎ፤ ኢየሱስ ከአ ኣታ ሰብኣይ አባኻትኩምከ ዳኛን መማቐልን ገሩ መን ሸመኒ በሎ፤ አስዒቡ ኸአ ሕይወት ሰብ ብብዝኒ ገንዘብ አይኮነን እሞ ተጠንቀቁ ካብ ኩሉ ስስዕ ድማ ተሓለዉ በሎም”።

ብሕልናኻ ካብ ሃብቲ ካብ ናይ ዓለም ነገርት ምርሓቕ ካብቲ አብ ትእዛዛት ዘሎ ንላዕሊ እዩ። አብ ነገራት ስሉዕ ወይ ምምላኽ ማለት ካልኣት ዝውንንዎ ምምናይ ጥራሕ ዘይኮነ ንዝኾነ ውነና ምድራዊ ነገር ዘይምምናይ እዩ። ከም ቋንቋ ክርስቶስ ልብና መንፈስና አብ ዝኾነ ግዝያዊ ነገራት፤ ሃብቲ ዓለም ሕጋውነቱ ብዘየገድስ አብ ምውናን ከይነዘንብሎ ይነግረና። ልብና ሃብቲ መንግስተ ሰማይ አብ ምውናን እንተ አተኮረ ይሕሾ ነቐዝን ሰረቕትን ክረኽብዎ ኣብዘይክእሉ እንተ ርአየ ይሕሾ። እዚ ናይ ሃብቲ ድለትን ምምናይን አብ ኩሎም ሃብታማት ይኹኑ ድኻታት ክርስቲያን ዝርአ እዩ። እቶም ሃብታማት አብዚ ከይወድቁ ንትዕቢትን ንፍገትን ካብኦም አርሒቆም ነቲ ዘልኦም ሃብቲ ምስ ድኻታትን ጽጉማትን

ብምክፋል ካብ ባሮት ሃብቶምን ንብረቶምን ምዃን ክድሕኑ ይኸእሉ። እቶም ድኻታት ወይ ጽጉማት ከአ ነቶም ሃብታማት ብዘይ ምቕናእን ሕማቕ ብዘይ ምምናይን ብዘይምጽላእን ካብ ሕማቕ ሃረርታ ክድሕኑ ይኸእሉ።

ክርስቶስ ንኹሎም ተኸተልቱ ኣብ ዘለዓለማዊ ሕይወት ከተኩሩ ተላብይዎም። ኩኖ እዚ ዝርእይዎ ዓለም ርእዮም ክኸእሉ ይነግሮም። ኣብ ናይ እዚ ዓለም ነገራት ጥራሕ ኣተኩሮም ከይርእዩ እሞ ነቲ ሓቀኛ መንፈሳዊ ሃብቲ ከይረአዩ ከይነብሩ ክጥንቀቑ ይነግሮም። ስጋ ክመውት እዩ ነፍሲ ግን ክትነበር እያ። ነቲ ነባሪ ሃብቲ እምበር ነዚ ግዝያውን ሓላፍን ዝኾነ ሃብቲ ኣይትጠምቱ ይብል። ክርስትያን ኩኖ ጠፈር ህዋ ሰማይን ርእዩ ክኸእል ኣልኦ።

መድኃኒና ብዛዕባ ገንዘብ ተዛሪቡ እዩ። ኣብዚ ዓለም ዘልኦ ጥቕሚ ኣይከሓደን ንሓዋርያቱ ሓደ እዋን ከምዚ ኢልዎም፡ “ኣነ ኸአ ገንዘብ ምስ ተወድኣኩም ኣብ ናይ ዘለዓለም ኣባይቶም ምእንቲ ክቕበልኹምሲ ብምድራዊ ሃብቲ ንርእሰኹም ኣዕሩኽ ግበሩ፤ እብለኩም ኣሎኹ። ብውሑድ እሙን ዝኾነ ብብዙኅ ድማ እሙን እዩ። እቲ ብውሑድ ዝዕምጽ ድማ ብብዙኅውን ዓማጺ እዩ፤ እምብኣርከስ ብገንዘብ ዓመጽ እሙናት ካብ ዘይትኹኑ ብገንዘብ ሓቂ ኅድሪ ዚህበኩም ደኣ መን እዩ፤ ብናይ እማትኩም እሙናት ካብ ዘይትኹኑስ ናትኩም ዝህበኩም ድኣ መን እዩ” (ሉቃ 16:9!13)። ገንዘብ ኣብ ጥቕሚ ርእስና ክነውዕሎ እምበር ገንዘብ ኅይታና ክኸውን የብሉን። ክልተ ኅይቶት ክተገልግሉ ኣይክኣልን እዩ፤ ኣምላኽን ገንዘብን።

እዚ ቀንዲ ትምህርቲ ክርስቶስ ብዛዕባ ንብረት ገንዘብ ኩሉ ግዙፍ ነገር ብዝርኢ እዩ። ልብና ብዝኾነ ፍጢር ተጠቐሙ ባሮት ካብ ምዃን ክንጥንቀቕ ኣሎና። ንኣምላኽ ጥራሕ ክንግዛእ እዩ ዘሎና።

ስርቂ (Stealing and Restitution)

ኣብ ዘረባና ከምኡ ኣገላልጻና ተመሳሳሊ ቃላት ግን ከአ ዝተፈላለዩ ሓሳባት ዝሓዙ ኣለዉ፡

- ስርቂ “Theft” ብዘይ ናይ ዋንኡ ኣፍልጦ ንሓደ ኣቕሓ ክትወስድ እንከሎኻ እትገብሮ እዩ።
- ምፍጋር “Stealing” ሓደ ነገር ብሕቡእ ብምስጢር ክውሰድ እንከሎ ብዘይ ናይ ዋንኡ ፍቓድ ጥራሕ ዘይኮነ ብዘይናቱ ኣፍልጦ ክትወስዶ እንከሎኻ።
- ዝምታ “Robbery” ዝብሃል ዓይነት ስርቂ እዩ ግን ምፍርራሕን ዓመጽን ሓይሊ ተጠቐምካ ኣብ ልዕሊ ወናኒ ዋንነቱ ኣሕዲግካ ብሓይል እናወሰድካ እትፍጽሞ እዩ።
- ለብነት “Burglary” እዚ እውን ስርቂ እዩ፤ እቲ ሰራቂ ኣብ ናይ ሓደ ሰብ ንብረት ከይተራእየ ሰሩ ክሰርቕ ኢሉ ዝገብሮ እዩ።
- ምህጋር “Larceny” ንብረት ናይ ሓደ ሰብ ንምስራቕ ክጥዕም ምእንቲ ካብ ቦትኡ ኣለኻ ኣብ ካልእ ቦታ ክተቐምጦ እትገብሮ ዘመተ እዩ።

ንስርቂ ዝገልጹ ካልኣት ቃላት እውን ኣለዉ ኣበዩ ሃገሩ ብዝተፈላለዩ መገዲ ንናይ ሓደ ሰብ ንብረት ክወስዱ ዝገልጹ ኣሎ። ሻብዓይ ትእዛዝ ኩሉ ጊዜ ብዝተፈላለዩ ሰባት እዩ ዝፍጸም። ኣብዚ ንጹር ዘሎ

“ንብረት ኩሉ ጊዜ ንዋንኡ ደልዩ ይጽውዕ” ይብላል። እቲ ዝተሰርቀ ንብረት ፈጺሙ ናይ ሰራቕኡ ኮይኑ ኣይፈልጥን። ክንደይ ጊዜ ይግበር፣ ዓቢ ነገር ይኩን ንእሽቶይ ነገር ናይ እቲ መጀመርያ ዋንኡ እዩ። ሰራቕ ኩሉ ጊዜ ናቱ ከምዘይኮነ ሕልናኡ ይነግር እዩ።

ንብረቱ ዝተሰርቀ ሰብ ኩሉ ጊዜ ክመለሶ እዩ ዝደሊ ምኽንያቱ እቲ ዝተሰርቀ ኣቕሓ ኩሉ ጊዜ ንዋንኡ ክብር እዩ። በዚ ምኽንያት ነቲ ዝተሰርቀ ንብረት ክርስቦ ኣይክእልን እዩ። መጠን ዋጋ ዝተሰርቀ ንብረት መጠኑ እቲ ተዘክሮ ናይ እቲ ዝጠፍአ ኣብ ልብና ንሕዞ። ነቲ ዝተሰርቀ ኣቕሓ ወላ እውን ከምልሶ ክረኽቦ ኣይክእል እምበር ኩሉ ጊዜ ኣብ ሕልና ወናኒ ኣሎ።

እቲ ዝበለጸ ፍታሕ ነቲ ዝጠፍአ ንብረት ምርስዑ ከምኡ ነቲ ዝሰረቐካ ኣምላኽ ክምሕሮ ኃጢአቱ ምጽላይ። እዚ ከቢድ እዩ እንተ ኾነ ንርእስና ክጥዕመና እንተ ገበርናዮ ዝበለጸ እዩ።

ምጥፍፋእን ምጥላዕን፣ ዕጫ ምውዳቕ
(Cheating and Gambling)

ዝተፈላለዩ ዓይነት ምጥፍፋእ ኣሎ። ብሓፈሻ ስርቂ ምጥፍፋእ ክብሃል እንከሎ ኣደናጊርካ ወይ ብሓሶት ንሓደ ነግር ወኒንካ ምኽኣል እዩ። ሰባት ኣብ ብዙሕ ነገራት ኣጠፋፊኡ፣ ኣብ ትምህርቲ፣ ኣብ ስራሕ፣ ኣብ ቅድሚ ሰባት፣ ክዕወቱ ይክእሉ እዮም። ኣብዚ ምጥፍፋእ ክንብል እንከሎና ኣብ ስርቂ ዝላመ እዩ። ንሓደ ንብረት ወይ ገንዘብ ኣጠፋፊእካ ምውናን። ኣብ ምድንጋር ኣብ ምጥፍፋእ ኩሉ ጊዜ ሓሶት ኣሎ። ምድንጋር ወይ ምጥፍፋእ ኩሉ ጊዜ ኃጢአት እዩ። ምጥፍፋእ ክትቅይሮ ክትሕደሰሉ ይግባእ።

ዝኾነ ይኹን ምኽንያት ናይ ውልቃዊ ረብሓ ይኹን ወይስ ናይ ሥነሓሳብ ወይ ንግዲ ወይ ናይ መላኽነት ዕላማ ዘለዎ እሞ ንሰብአዊ ፍጡር ናብ ባርነት ንኸወድቕ ዚጽዕር ንኸብሮም ግሂስካ ሰባት ከም ኣቕሓት ከምዚኸየጡን ከም ዝልወጡን ዚገብር ተግባራትን ምንቅስቃሳትን በዚ ሻብዓይ ትእዛዝ ዝተኸልከለ እዩ። ንሰባት ብዓመጽ ኣገዲድካ ከም ኣፍረይቲ ጥራሕ ወይ ከኣ ከም ምንጫ መኽሰብ ክትገብሮም ተጻይ ክብሪ ሰባትን መሠረታዊ መሰላትን ዚፍጸም ኃጢአት እዩ።

ክትከሰብ ኢልካ ምጥፍፋእ ምሻጥን ምዕዳግን ወይ ብርቱዕ ሓረግ ምድላይ ብሳብዕይ ትእዛዝ ክልኩል እዩ። ንብጻይና ብጥራቱ ብገንዘቡ ዝኾነ ጉድኣት ከይነውርደሉ ክልኩላት ኢና። ናይ እዚ ሓላዊ መንግስቲ እዩ። ሕግን ስርዓት ኣንጊሱ ክመርሕ መንግስቲ ትሑዝ እዩ። ኣብዚ እንነበሮ ዓለም ዘሎ ሸጠፍን ምጥፍፋእን ናይ ሰባት ጉልበት መዝግቢካ ሃብቲ ምድላብ ናይ ዘመና ተርእዮ እዩ። ብርሃጽ ሰብ ዝነብሩ ናይ ሰብ ድኻም እናመጸዩ ዝነብሩ ዓለምና መሊኦማ እዮም።

ስርቂ ሎሚ መልክዑ ቀይሩ ሰባት እንተ ዘይሰረቑ ሕመቕ ኮይኑ ዝርአዮም ብዙሓት እዮም። ኣምላኽ ድኣ ከምዚ ገሩ ይህበካ እምበር ባዕሉ ወሪዶ ክህበካ እናበልና ንስርቂ ሓዲስ ስም ሂብናዮ እንነበር ብዙሓት ኢና። ስርቂ ስም ይቐይር እምበር ስርቂ እዩ። ዘይገንዘብና ብዝኾነ መልክዕ ከይንወስድ ከምኡ ናይ ሰባት ንብረት መሰል ዝኾነ ከይንግህስ ሻብዓይ ትእዛዝ ኣጥቢቑ ይክልክለና።

ንዕድል ዚርእ ደወታ ጠላዕ ወይ ምውርራድ ብርእሱ ተጻይ ፍትሒ ኣይኮነን። ብሰንኪ እዚ ደወታዚ ግን ሓደ ሰብ ንርእሱን ኮነ ንኻልኣት ንኣድላይ ግድነቱን ንብረቱን ዚኾኖ ከጥፍእ ከሎ ሽዑ እቲ ተግባራቲ ብሞራል ዘይቅቡል ይኸውን (ሓ/ት/ክ/ 2413)። ናይ ጠላዕ ስምዒትን ዝንባሌን ኣብ ባርነት ዘውድቕ እዩ።

ጠላዕ ወይ ዕጫ ምውዳቕ ኣብ ገሊኡ እዋናት መዘናግዒ ኣምሲሉ ኣብ መጥፍፋእን ንኻልኣት ሰብት ኣታሊልካ ከም እትጥቀመሎም ዝገብር ስለ ዝኾነ ምኽንያት ኃጢአት ክኸውን ይኽእል።

ጠላዕ ወልፊ ኣሕዲሩ ኣብ ከቢድ ዕንወት ሕይወትና ንብረትና ስድራና ሓዳርና ዘውድቕ እዩ። ናይ እቲ እትገብር ሳዕብን ንስድራን ደቅን ኣብ ከቢድ ስእነት ዘውድቕ ስለ ዝኾነ ምኽንያት ኃጢአት ኮይኑ ብሰንኩ ብዙሓት ስድራታት ተፈላልዮም ዝነብሩ ኣለዉ። ነዚ ጎዳኢ ወልፊ ኣብኡ ከይንወድቕ ክንትንቀቅ ይግባእ።

ካብ ሻብዓይ ትእዛዝ እንታይ ንምሃር

ኣብ ሻብዓይ ትእዛዝ ናይ ወድሰብ መንነትን ጸዋዕትኡን እንታይ ምዃኑ ንርኢ። ኣብ ሻብዓይ ትእዛዝ ናይ ወዲሰብ ምድራዊ ሓላፍነትን፣ ንኹሉ ፍጡር ነገራት ከምቲ ኣምላኽ ዝደልዮ ክመርሕን ንሓው/ሓፍቱ ከፍቅር ከምዝኾነ ይገልጻልና። እግዚአብሔር ኣብ ቅዱስ መጽሓፍ “ኣይትረቕ” ኢሉ ምሂሩና (ዘጽ 20: 15፤ ዘዳግ 5: 19)። ቅዱስ ጳውሎስ “ሰረቕቲ ወይ ስቡዓት ወይ ሰኽራማት ወይ ተፃራፍቲ ወይ ከተርቲ ንመንግስቲ ኣምላኽ ኣይኪወርስዎን እዮም” (1ቆሮ 6: 10) ይብል። ነዚ መሰረት ገርና እንተ ረኤናዮ ሰብ ዘይስሩዕ ርክብ ምስ ግዙፍ ነገራት ክገብር እንከሎ ንሰማያዊ ሕጊ ከም ዝጥሕስ ንርኢ። ኣብ ቀዳመይቲ መልእኽቲ ናብ ሰብ ቆሮንቶስ ዝተጻሕፈት እንተ ረኤና እዚ ትእዛዝ ነቶም ንብረት እንዳማቶም ዝዘምቱ ጥራሕ ዘይኮነ ዝሃረብ ዘሎ ነቶም ስቡዓት እውን ኣብ መንግስቲ ኣምላኽ ከምዘይሳተፉ ይነግር። ሻብዓይ ትእዛዝ እምብኣር ገንዘብ ካልእ ምውሳድ ጥራሕ ኣይኮነን ጌጋ ዝብለና ንኻልእ ነጻግካ ብሓፈሻ ኣብ ግዙፍ ነገራት ኣብ ምውናን ጥራሕ ኣተኩርና እንስዕሶ መንፈስ እውን ኃጢአት እዩ ይብለና።

ሓ/ት/ክ/ እዚ ትእዛዝ ንርትዕን ፍቕርን ብኣንሳብ ኣወሃሂድና ክንከይድ ይሕግዘና ይብል። ኣብ ኣጠቓቕማ ናይ እዚ ዓለም ነገራትን ናይ ደቂ ሰብ ዕዮን ብሓደ ኣወሃሂድና ክንርእዮ ይሕብረና። ስለዚ እዚ ሻብዓይ ትእዛዝ ካብቲ መጀምርያ እንስምዖ ንላዕሊ ምዃኑ ክንርኢ ንኽእል። ብኣንጻሩ ሓደ ነዚ ትእዛዝ እንተ ኣፍረሶ ካብ ዝሓሰሶ ንላዕሊ እቲ ዕንቅፋት ብዙሕ ጎዳኢ ነቲ ዘፍርሶ እዩ።

ሻብዓይ ትእዛዝ ምስ ርትዕን ፍቕርና ኣተሓሕዝና ክንርእዮ ከሎና ነቲ ንሓውካ ኣፍቅር ዝብል ሕያው ይገብሮ። ነዚ ካብ ሕፃንነትና ጀሚርና ንርድኦ ኢና። ካብ ንእስነትና ናይ ካልኣት ንብረት ክንኸብርን ኣብ ዘረባና “በጃኻ” “የቕንየለይ ብዝብል ናይ ኣኽብሮት ቃላት እና ተተቐምና ነቲ ዝተዋህበና ወይ ክውሃበና እንሓቶ ንገልጽ። ሓደ ተመሃራይ ካብ ብጻዩ ሓደ ነገር ክሓትት እንተ ደለየ እሞ ኣኽብሮት እንተ ኣጉደለ ብመምህሩ ነቲ መሰረታዊ ጽቡቕ ኣተዓባብያ ሒዞ ምእንቲ ክዓቢ ይእረም። ሓደ ሰብ መጠን እናዓበየ ዝኸደሉ ነዚ ሻብዓይ ትእዛዝ እንተዘይ ኣኸበረ ናይ ካልኣት ሰባት መሰል እናጠሓሰ ይነብር ምኽንያቱ ብጽቡቕ እናተኸሰኮሰ ስለ ዘይዓበየ ነቲ መሰረታዊ ናይ ኣኽብሮት ነገራት ፍቕሪ ካልኣትን ኣይሕሉን።

ሻብዓይ ትእዛዝ ንፍቕርን ርትዕን እናጽውዓና ከሎ ከምኡ እውን መሰረታዊ ፍቕሪ ድኻታት ወይጽጉማት የሕድረልና። እዚ ትእዛዝ ሓልፍነት ዝመልኦ ፍቕርን ሓልዮትን ሰባት ክንለብስ እናሓዝና ነቶም ሓገዝና ዘድልዮም ብንዋታዊ፣ ኣካላዊን መንፈሳዊ ነገራትን ክንሕግዞም ይግባእ። ሓዋርያ ክርስቶስ ከምቲ ንስድርኡ/ኣ እትሓልዮ ንኻልኣት ክሕግዝ ሓላፍነት ክስምዖ ይግባእ።

ኣብ ሻብዓይ ትእዛዝ እዩ ብፍሉይ ፍቕሪ ጎሊሑ ዝርኣ። ንተኸታል ክርስቶስ ነዚ ክገብር እንከሎ ንኻልኣት ኣብ ምሕጋዝ እናዓበየሉ ይመጽእ እሞ ናይ ምሕረትን ኣገልግሎትን ብስለት ይድይብ። ነዚ ትእዛዝ ዘኸብር ምስ ናይ ዓለምና ጽቡቕ ነገር ብዝያዳ ክርዳእን ምስኡ ክህልዎ ዝግባእ ዝምድና ክፈልጥ ይሕግዞ። ነቶም ሰንበትን በዓላትን ኣብ ቤተክርስቲያን ዝኸዱ እዚ ዕሽር ክህቡ ይሕግዞም። ንሳቶም ናይ ነገራት ጥቕሚ ምስ መንፈሳዊ ሕይወቶም ኣሃሚዶም ይርእይዎ። ሓደ ሰብ ብነፍስን ስጋን ኣእምሮን ዝቐመ ናይ ሻብዓይ ትእዛዝ ሓቂ እንተ ነጻገ ኣብ ዓለማዊ ነገራትን ንመንፈሳዊ ሕይወቱ ዝጎድእ ዘንቢሉ

አሎ ማለት እዩ። እዚ ኣብ ታሪኽ ዓለምና ብፍላይ ድኅሪ እንዳስትራልያዊ ናዕቢ ዝተራእየ ናይ ካፒታሊዝም ስርዓት ዘማዕበለ እዩ። ከም ሕብረተ ሰብ ንሰባት ኣብ ሃብትን ንዋታዊ ነገራትን ጥራሕ ከተኩሩ ከተባብዕን ክሕግዝን እንከሎ ንመንፈሳዊ ምዕባሌ የዋድቓ። ሻብዓይ ትእዛዝ ንሰብ ኣብቲ ሓቀኛ ርክብ ንዋታዊ ነገራትን ከምዝመጽእ ገሩ ኣብ ቦታ ጸጋ ኣብቲ ብአምሳል አምላኽ ዝተፈጥረ ምዃኑ ክሓስብ ይሕግዞ።

ሻብዓይ ትእዛዝ ኣብቲ ናይ መጀመርያ ሕጊ ተፈጥሮ ብአምላኽ ዝተገልጸ ከም እንምለስ ይገብረና። ቅዱስ መጽሓፍ ከም ዝሕብሮ እግዚአብሔር ንዓለም ኣብትሕቲ መርሒነት ሰብ ገዲፍዎ። ደቂ ሰበ ነገራት ክገዝኡ እሞ ካብ ፍረ ምድሪ ጸምሎም ክረኽቡ። እዚ ሓደ ሰብ ባዕሉ ዝውንኖ ክህልዎ ከምዝግባእ ግን ንሱ እውን ናይ ነገራት ምውናን ዓላማ ኣብቲ ናይ ሓባር ረብሓ ዘተኮረ ምዃኑ ክፈልጥ ይግብኡ።

ብኻልእ ኣዘራርባ ሰባት ከም አምላኽ እዮም ምኽንያቱ ጸዋዕትኦም ኣብ ዓለም ዋናታት ኮይኖም ኣብ ልዕሊ ካልኣት ፍጡራት ክመርሑ እዩ። እዚ ጎይትነት ሰባት ኣብ ልዕሊ ካልእ ፍጥረት ኣብ ፍቕሪ ዝተመስረተ ክኸውን ይግባእ። ከምቲ እግዚአብሔር ፍቕሪ ኮይኑ ንኹሉ ኣብ ፍቕሩ ዘምጽእ ከምኡ ወድሰብ ንጸዋዕትኡ ኣብ ግብሪ ከውዕሎ ማለት ምስ ፍጡራት ዘለዎ ርክብ ከም መጋበሪ ፍቕሪ ንኻልኣት ክፍቅር ገሩ ክጥቀሙሉ ይግባእ።

ሰብ ንአምላኽ እንተ ኣፍቂሩ ንከምኡ ዝበለ ሰብ ከፍቅር ኣይከብደን እዩ። ብአንጻሩ ቅዱስ ዮሐንስ ዝብሎ ነቲ እንርእዮ ሓውና እንተ ዘየፍቀርና ንዘይንርእዮ አምላኽ ክነፍቅር ኣይክእልን እዩ ይብለና። ኣብ ዕለታዊ ሕይወትና ንፍቕሪ ሓውናን ሓፍትናን ብገንዘብ ብሃብቲ ብኻልእ ነገር ምስ ተካእናዮ ሽዑ ንመሰል ሓውናን ሓፍትናን ክንገፍፍ ኣየጸግመናን እዩ። ስርቂ ከም ዝበልናዮ ብዙሕ መልክዕ ለቢሱ ኣብ ኩሉ ርክባትና ይኣቱ እሞ ዓለምና ናይ ስቓይ ቦታ ትኸውን። መሰል ሓውን ሓፍቱን ዝገፍፍ ሰራቂ ዓማጺ እዩ። ኣብ ስራሕ መንግስቲ ይኹን ኣብ ዝኾነ ቤት ዕዮ ከምቲ ሕጊ ዘፍቅዶን ዝሕብሮን ዘይጉዓዝ ነዚ ትእዛዝ የፍርስ። ኣብ ሓላፍነት ዘሎ ሓላፍነቱ ተጠቂሙ መሰልን ግቡእን ካልኣት ኣብ ረብሓ ርእሱ ዘውዕል ነዚ ትእዛዝ የፍርሱ።

እዚ ሻብዓይ ትእዛዝ እምብኣር ብዝኾነ መገዲ ክንዘብ ንብረት ናይ ካልኣት ብዘይ ፍቃድ ዋንኡ ከይንወስድ ከምኡ ወላ እዋን ግዙፍ ነገር ኣይኹን መሰል ካልኣት ሰባት ከይንገፍፍ ንንዘበም ጉልበቶም ፍልጠቶም ከይንምዝምዝ ክንትንቀቅ ይእዝዘና። ሻብዓይ ትእዛዝ ጽሩይ ሕይወት ምስ አምላኽን ሰብን ሒዝና ክንጉዓዝ ዝሕግዘና እዩ። ኩሉ ጊዜ አምላኽ ኣብ ትእዛዛቱን ድለቱን ጸኒዕና ክነብር ንሕይወትና ክንሕሉ ይግብኣና ከምኡ ዕለት ዕልት ካብ ፈተናን ድኽመትን ክሕግዘና ክንጽሊ ይግብኣና።

እዛ ሰይጣን ዝተዓወተላ እትመስል ዓለምና ስርቂ ብዝተፈላለየ መልክዕ ዝነገሰላ ክትነብራ ከቢድ እዩ። ፈተንኡ ተደጋጋማይ እዩ። ንስርቂ ብዓወት ተተኪኡ ምዝመዛ ብሓጋዚ ዝብል ስም ለቢሱ። ሰብ መንፈሱ ኣጥፊኡ እዩ ዝርኣ ዘሎ እሞ ኣብ አምላኽ ተመሊስና ሕይወትና ክንሰርዕ ንሓቅን ርትዕን ደው ክብል እሞ ነቲ አምላኽ ዝሃበና ተመስገን ኢልና ክንክእል ይግባእ።

ኣብ ኩሉ ትእዛዛቱ ክንሕሉ ጸግኡን በረኽቱን ይዓድለና።

ኣባ ንጉሠ ፍሥሓ